



యూఏఈ కన్నా ఏపీ మిన్న

పెట్టుబడులకు అత్యంత అనుకూలం

‘బీఎల్ఎఫ్’ బృందంతో ముఖ్యమంత్రి చంద్రబాబు

ఏపీఈడీబీతో కుదిరిన అవగాహన ఒప్పందం

అమరావతి, ఏప్రిల్ 5 : ఆంధ్రప్రదేశ్ లో పెట్టుబడులు పెట్టేందుకు అపార అవకాశాలు, విస్తృతంగా మౌలిక వసతులు వున్నాయని ముఖ్యమంత్రి నారా చంద్రబాబు నాయుడు అన్నారు. యూఏఈతో పోల్చుకుంటే తీర ప్రాంతం, మంచినీటి వసతి, చల్లని వాతావరణం, మానవ వనరుల లభ్యత ఇలా అన్నింటిలోనూ ఏపీ ముందుందని తనతో సమావేశమైన బిజినెస్ లీడర్స్ ఫోరం (బీఎల్ఎఫ్) ప్రతినిధి బృందంతో చెప్పారు. భారత్-యూఏఈ మధ్య పెట్టుబడులను సులభతరం చేసేందుకు గత కొన్నాళ్లుగా కృషి చేస్తున్న దుబాయ్ కు చెందిన బీఎల్ఎఫ్ ఆంధ్రప్రదేశ్ కు భారీఎత్తున పెట్టుబడులు తరలివచ్చేలా సహకారం అందించేందుకు ముందుకొచ్చింది. ఈవిషయాన్ని ఉండవల్లిలోని ముఖ్యమంత్రి నివాసంలో జరిగిన సమావేశంలో బీఎల్ఎఫ్ ప్రెసిడెంట్ రామ్ బక్కానీ వెల్లడించారు. ఎటువంటి లాభాపేక్ష లేకుండా రాష్ట్రంలో పెట్టుబడులకు అనుకూల వాతావరణాన్ని సృష్టించాలని నిర్ణయించినట్టు తెలిపారు.

వ్యవసాయం, వ్యవసాయ అనుబంధరంగాలలో ఆంధ్రప్రదేశ్ అనూహ్య ప్రగతి సాధించిందని బీఎల్ఎఫ్ ప్రతినిధులతో ముఖ్యమంత్రి ఈ సందర్భంగా అన్నారు. వచ్చే 15 ఏళ్లలో పర్యాటక రంగం అభివృద్ధి చెందేలా రాష్ట్రంలో కనీసం లక్ష వరకు హోటల్ గదులు అందుబాటులోకి వచ్చేలా ప్రణాళికలు రూపొందిస్తున్నామని చెప్పారు. విలేజ్ టూరిజం, అగ్రి టూరిజం, వాటర్ సాఫ్ట్వేర్ కు ప్రాధాన్యత ఇస్తున్నట్టు వివరించారు. రాష్ట్రంలో కాలుష్య నియంత్రణకు సోలార్ విద్యుత్ పై దృష్టి పెట్టామని, ఎలక్ట్రిక్ వాహనాలు రాష్ట్రంలో విరివిగా వినియోగించేలా కార్యాచరణ చేపట్టినట్టు తెలిపారు. విద్య, వైద్య రంగాలను పటిష్ట పరుస్తున్నామని, రియల్ టైం గవర్నెన్స్ తో ఫారసేవలను మెరుగుపరిచామని



చెప్పారు. నాలుగేళ్లలో ఏపీ సరాసరి వృద్ధి రేటు 10.5% నమోదుకాగా, ఇప్పుడు 15% వృద్ధి నమోదు చేయాలని లక్ష్యంగా పెట్టుకున్నట్టు ముఖ్యమంత్రి స్పష్టం చేశారు.

సంపద సృష్టించాలనేది తన సంకల్పంగా చెప్పిన ముఖ్యమంత్రి ప్రపంచంలో ఎక్కడ ప్రతిభ వున్నా ప్రోత్సహించడం, ఆకట్టుకోవడం వల్లే అభివృద్ధిలో యూఏఈ అగ్రపథాన వుందన్నారు. ఏపీలోనూ ఇదే ఈ విధానం అనుసరిస్తున్నట్టు పేర్కొన్నారు. రాష్ట్రంలో ఎయిర్లైన్స్ అభివృద్ధికి కృషి చేస్తున్నామని, విస్తారంగా ఎయిర్ పోర్టులు నిర్మిస్తున్నామని ముఖ్యమంత్రి చెప్పారు.

సమావేశం చివరిలో బీఎల్ఎఫ్-ఏపీఈడీబీ మధ్య కుదిరిన అవగాహన ఒప్పందం కుదిరింది. యూఏఈ నుంచి పెద్దసంఖ్యలో పెట్టుబడిదారులు రాష్ట్రంలో అడుగుపెట్టేందుకు ఈ ఒప్పందం దోహదం చేయనుంది.

సమావేశంలో ముఖ్యమంత్రి కార్యదర్శి ఏవీ రాజమాళి, ఏపీఈడీబీ సీఈవో జాస్తి కృష్ణ కిషోర్, బీఎల్ఎఫ్ సీనియర్ వైస్ ప్రెసిడెంట్ పరాస్ షహాద్పురి పాల్గొన్నారు.

పర్యాటకంలో రూ. వెయ్యి కోట్ల పెట్టుబడులు

తిరుపతిలో పర్యాటకరంగాభివృద్ధికి ఉపకరించే మెగా ప్రాజెక్టుకు సంబంధించిన అవగాహన ఒప్పందం కుదిరింది. తిరుపతిలో రూ. వెయ్యి కోట్లతో లగ్జరీ రిసార్టులు నిర్మించేందుకు ఆసక్తి చూపిస్తున్న ఇంటరప్స్ ఐఎన్సీ సంస్థ ముఖ్యమంత్రి సమక్షంలో ఏపీటీడీసీతో ఒప్పందం కుదుర్చుకుంది. గురువారం ఉండవల్లిలోని నివాసంలో ముఖ్యమంత్రిని పర్యాటక శాఖ మంత్రి భూమా అఖిల ప్రయతో కలిసి ఇంటరప్స్ ఐఎన్సీ సీఎఫ్ఎ లక్ష్మీ ప్రసాద్ భేటీ అయ్యారు. పర్యాటకరంగానికి రాష్ట్ర ప్రభుత్వం ఇస్తున్న ప్రోత్సాహకానికి లక్ష్మీ ప్రసాద్ ముఖ్యమంత్రికి ధన్యవాదాలు తెలిపారు.